

ఒకటి బై నాలుగు

సాయింకాలం నీరెండ ఆయన బుగ్గలమీద పడితెల్లటి గడ్డం వెండిలా మెరిసింది. ఎండవల్లా, కొంచెం కోపం వల్లా ఆయన ముఖం ఎర్రబడింది. ముదిగొండ శాస్త్రి గారన్నారు-

“శాసన పాఠం నేను స్వయంగా చూశాను. రాజమండ్రి గ్రంథాలయంలో అఘోరించింది. క్రీ.శ. 1625 ఆలయానికి ధూపదీప నైవేద్యాల నిమిత్తం ఐదెకరాల భూమి, అర్చకుడిగా ముదిగొండ పరమేశ్వరశాస్త్రిని అనగా మా వంశానికి మూల పురుషుడన్న మాట. ఆయన్ని నియమించారు”

“కృష్ణమూర్తి మాస్టారు గొంతు సవరించుకుని అడిగారు. “అంటే ఇప్పుడా వంశం, తమదీ....”

“మీ అనుమానం అర్థమైంది. ఈ రుజువులన్నీ పది రోజుల కిందటే రాజుగారికి మనవి చేశాను. మధ్యలో కుక్కగొడుగుల్లా లేచి అల్లరి జేస్తే కుదురుతుందా? మా వంశంలో ముదిగొండ నాగభూషణుడనీ, కవీ, వ్యాకరణ పండితుడూ ఉండేవాడు. ఆయనా జగన్నాథ పండిత రాయలి శిష్యుడొకాయినా సహపాఠులంటారు. ఇంతకీ ఆయన “మానవతీ చరిత్రం” అని ప్రబంధం వ్రాశారు. అందులో ఆశ్వాసాంతపద్యాల్లో పరమేశ్వర శాస్త్రిగారు దగ్గిర్నుంచీ తన వరకూ వంశవృక్షాన్ని ఉటంకించారు. అదలా ఉంచండి... ముందు కాఫీ పుచ్చుకోండి.

శాస్త్రిగారు రెండు చేతులతో జాగ్రత్తగా గ్లాసు తీసుకుని శబ్దంచేస్తూ కాఫీ చప్పరించారు. మేస్టారు గ్లాసు నందుకుని ఆయనవేపే చూస్తూ ఉండిపోయారు. (“ఛస్తే మాట వినే ఘటం కాదు”)

శాస్త్రిగారికి ఎనబై రెండేళ్లు. సహస్రచంద్ర దర్శనం అయిందని కొంతకాలం క్రితం ఊళ్ళో శాంతి సంతర్పణ చేయించారు. వరండాలో బెంచి మీద కూచున్నారద్దరూ. మఠం వేసుకొని మేస్టారికి ఎదురుగా కూచున్నారు శాస్త్రిగారు. తీగల అల్లకం లోంచి ఎండ మెత్తగా ఆయనమీద పడుతోంది. తెల్ల జామపండు లాంటి ఆయన ఒంటి మీద ముత్యాల్లాంటి స్వేదబిందువులు మెరిశాయి. ఎర్రటి ఆయన పెదాలు కాఫీ వేడితో ఇంకొంచెం కందినట్లు కనిపించాయి.

కృష్ణమూర్తిగారు ఏబై అయిదేళ్ల మనిషి, ఆ ఊళ్లో మేస్టారు.

శాస్త్రిగారు హఠాత్తుగా అందుకున్నారు. “నా చిన్నతనంలో మా తండ్రిగారు, ఉమాపతిగారనీ మీరే వినే వుంటారు. అగ్నిహోత్రం. ఓ కోర్టు కేసులో నాలుగేళ్లు అహోరాత్రాలూ కష్టపడి మా వంశవృక్షం తయారుచేయించారు. అది చూస్తే, మీకే తెలుస్తుంది క్రిష్ణమూర్తిగారూ! వయసులో చిన్న వారైనా మీరు విజ్ఞులు. ఈ వయసులో అర్చకత్వం, అఘోరింపూ ఎందుకండీ నాకు? ఏం కమాయించుకుందావనీ! శివాలయం మాది. నేను వెళ్ళిపోయే వరకూ దీపం పెట్టవలసిందే. మరోమాట లేదు. రాజుగారికి తెలియదని గాదు. దీనికి గొడవ ఎందుకు? పోనీ రాజమండ్రి కోర్టులో కాయితం ముక్కుపడెయ్యమంటారా, మీ ఆజ్ఞ ఏవిటి?”

“అమ్మమ్మ! ఎంత మాట! మీకు చెప్పగల వాడిననా! దీన్ని ఏదో విధంగా ఊళ్ళో గొడవలు లేకుండా పరిష్కరించాలనే రాజుగారి ఉద్దేశం. నేను కలిగించుకోవడానికూడా కారణం అదే.”

చటుక్కున శాస్త్రిగారు నవ్వారు. “మనం సరే. మరి మా ఎగస్పార్ట్ వారి ఉద్దేశం?”

“విశ్వేశ్వరంగారి నింకా కలవలేదు”

“చెప్పండి. వాడికా హక్కు ఎలా వచ్చిందో వివరం అడగండి”

“అయితే మీరు చెప్పిన కుమారపుర శాసనం...”

“నా దగ్గర లేదని చెప్పేనుగా!”

ఒక క్షణం ఆలోచిస్తూ ఉండిపోయారు మేస్టారు. శాస్త్రిగారు కళ్ళు చికిలించి ఆయన వేపే చూస్తున్నారు.

“సరే శాస్త్రిగారూ! నాకు సెలవిప్పించండి. మళ్ళీ కలుస్తాను. మీరు లేవకండి పెద్దవారు.”

మేస్టారు లేచి కండువా పద్దుకుని శాస్త్రిగారికి నమస్కరించి వెళ్ళబోతూ అన్నారు - “మరిచి పోయాను. శివలింగం వెనుక ఏదో చిన్న శాసనం ఉందంటున్నారు. నేనింకా చూడలేదనుకోండి”

“అలాగా? బావుంది. మీరు కూడా ఒకసారి చూడండి”

కృష్ణమూర్తిగారు మెట్లు దిగి వెళ్ళిపోయారు. మూతి బద్దలా వంచి ఆయన వెళ్ళిన వేసే చూస్తూ యాజ్ఞాపవీతం చెవికి చుట్టుకున్నారు శాస్త్రిగారు.

మాస్టారు ఆ రోజు రాత్రి బలరామరాజుగారి దగ్గరికి వెళ్లారు. భోజనం ముగించి వాలు కుర్చీలో కూచుని చుట్ట వెలిగించారు రాజుగారు.

“ఊ చెప్పండి. భోజనం చేశారా?”

“నాకింకా ఆలస్యం ఉంది లెండి”

“అవునౌను. వయనయిపోతోంది. వేళకింత తినేసి కూచుంటం అలవాటయిపోయింది”

నవ్వేరు కృష్ణమూర్తిగారు.

“చెప్పండి”

“శాస్త్రిగార్ని సాయంకాలం కలిశాను. ఆధారాలతో సహా అన్నీ ఏకరవు పెట్టారు”

“శాసనం గురించి చేప్పేరా?”

“అసలు మూలం అదేగదా!”

“మరేం జేద్దామంటారు? మీరే ఉపాయం ఆలోచించి ఊళ్లో గొడవలు లేకుండా చెయ్యాలి”

“నిజమే. శాస్త్రిగారనేదే సబబు. కానీ...”

“మరి విస్వేశరంగారి గొడవుంది గదా. జనాన్ని పోగేసుకుని రాజకీయానికి సిద్ధపడి పోయాడాయన ఏటో”

“శివాలయంలో ఎప్పుడో వాళ్ళ పూర్వీకులు అర్చకులుగా ఉండేవారట. అది పాడుబడిన తరువాతనే ఒదిలేసుకుంటు న్నావంటున్నారు”

“ఏకారణం చేతో విశ్వేశ్వరంగారి పూర్వీకులు కొంతకాలం అర్చకులుగా వుండేవారు. అదీ నిజమే. శాస్త్రిగారి వంశంలో ఒకాయన చాకలిదాన్ని ఉంచుకున్నాట్ట. అది బయటికి పొక్కి ఆయన్నిగుళ్ళో నుంచి వెళ్లగొట్టేరంటారు విశ్వేశ్వరంగారు”

“బావుందండోయి. మరిది వీరికెలా తెలుసు?”

“ఆ నానుడి వాళ్ళ కుటుంబంలో చెప్పుకుంటారట”

రాజుగారి చుట్ట అయిపోయింది..

కృష్ణమూర్తి గారు లేచారు. “సరే. నే వస్తాను రాజుగారూ. ఉదయమే రాజమండ్రి వెళ్లి వాకబు చేసోస్తాను”

“అదే మంచిది. ఈ తగాదా అయిపోతే గుడి బావు చేయించి దేవుణ్ణి ప్రతిష్ఠిద్దాం. ఈ పుణ్యం మీదేలెండి. కానీ ఈ లోపల మన చెయ్యి దాటి పోకుండా చూసుకోవాలి”

ఉదయం మొదటి బస్సుకి వెళ్ళిపోయారు కృష్ణమూర్తిగారు.

కుమారపురం గట్టుకింద ఊరు. గోదావరి గట్టు మీద తిన్నగా ఇరవై కిలోమీటర్లు వెళ్లి రావి చెట్టు దగ్గర బస్సు దిగి రెండు కిలోమీటర్లు కిందికి సాగితే ఊరు కనిపిస్తుంది. పచ్చటి పొలాలూ, కొబ్బరి తోటల మధ్య కడుపులో చల్ల కదలకుండా ఒదిగి ఉంటుంది. ఊరు. గోదావరి గట్టు మీంచి చూస్తే ఊరి మొదటి ఇంటి వరకూ ఆకుపచ్చని సముద్రం. దాన్ని ఎర్రగా చీలుస్తూ ఈనెలా మట్టి రోడ్లు. రోడ్లు వంపు తిరిగి ఊళ్ళో ప్రవేశిస్తుంది. సరిగ్గా వంపు దగ్గర రోడ్డుకి దూరంగా పొలం మధ్య ఆ ఊరి శిథిల శివాలయం, ఖాళీ పానవట్టం మిగిలింది. గుళ్ళో ఎక్కువ భాగం గేదెలు కాసే కుర్రాళ్ళు పులీ మేకా ఆడుతుంటారు. గుడి నిండారాయితో గీసిన పులీ మేకా గీతలే.

గోదావరి గట్టుమీద బస్సు ఆగుతుంది. ఎటొచ్చీ ఊళ్ళోంచి గట్టు వరకూ సరైన రోడ్లు పడలేదు. ఉన్నరోడ్లు వర్షాల్లో గోదావరి కాలవలా ఉంటుంది. అసలు గొడవంతా అక్కడే మొదలైంది.

మొత్తానికి ఊళ్ళోంచి గట్టు వరకూ, వెడల్పు చేసుకుంటూ ముందు కంకర రోడ్లు వెయ్యడానికి నిశ్చయం అయింది. పని మొదలై పదిహేను రోజులు దాటిపోయింది. ఓ రోజు సాయంకాలం రోడ్లు వంపు తిరిగిన చోట పక్కగా మట్టి తవ్వి ఎత్తుగా పోస్తున్నారు కూలీలు. ఆడ కూలీలు మట్టి తట్టలు నెత్తికెత్తుకుంటున్నారు. గట్టిగా పళ్ళ మధ్య బీడీ గిట్టగరచి గునపం దించాడు ఓ కూలీ. గునపానికి గట్టిగారాయితగిలింది. మిగతా ఇద్దరూ రాయి చుట్టూరా తవ్వి, గునపాలతో నిలబెట్టేరు. గునపం తగిలిన చోట పై భాగంలో మాత్రం ఓ అంగుళం పెచ్చు విరిగింది.

“ఏటిదీ?”

“కాపట్టం లేదా? సివుడి లింగం”

పది నిముషాల్లో రోడ్లు పని ఎక్కడికక్కడే స్తంభించిపోయింది. కూలీలందరూ శివలింగం దగ్గరికి చేరేరు. మేస్త్రీ ముందు తేరుకున్నాడు. గునపం పట్టిన కూలీ లెంపలేసుకున్నాడు. లింగాన్ని సభక్తికంగా ఇద్దరు ఎత్తి రోడ్డుపక్కన ఎత్తుగా ఉన్నదిబ్బ మీద, వెనకాల రాయి బోటు పెట్టి నుంచోబెట్టారు. చాలాకాలం నుంచీ భూమిలో వుండిపోవడం వల్లబాగా మట్టి పేరుకుపోయింది. కానీ అది మామూలు రాయి కాదనీ, చెక్కినదనీ తెలిసిపోయింది.

మరో అరగంటలో ఊళ్ళో తెలిసిపోయింది. విశ్వేశ్వరంగారు, రాజుగారు, ఊళ్ళో చాలామంది శివదర్శనోత్సాహంతో తరలి వచ్చేరు. విశ్వేశ్వరంగారు ప్రామాణికంగా వివరించారు.

“ఏవీ సందేహం లేదు రాజుగారు. ఇది మన శినాలయంలోని లింగమే. గుడికి అట్టే దూరం కూడా లేదు. మన అదృష్టం వల్ల శివానుగ్రహం కలిగింది”

“మరేం జేద్దావంటారు?”

“ఇహను నేను చెప్పే ముక్కే వుంది! మంచి రోజు చూసి ఇక్కణ్ణించి తరలించి సులక్షణంగా గుళ్ళో ప్రతిష్ఠించి వెయ్యి బిందెల గోదావరి నీటితో అభిషేకిద్దాం. తవరే పూనుకుని గుడి బాగు చేయిస్తారా, ఈ కీర్తి అంతా తమదే. యథా ప్రకారం మళ్ళీ మడిబట్ట కట్టుకుని ఆలయంలో దీపం వెలిగించే భాగ్యం నాది. హర హర మహాదేవ!”

విశ్వేశ్వరంగారితోపాటు అందరూ మరోసారి శివలింగానికి నమస్కరించారు. ఆయనకళ్ళు చెమర్చేయి.

“నే బతికుండగా గుళ్ళో దీపం పెడతాననుకోలేదు. ఇవాళ నుంచే ఏకభుక్తం ఉంటాను”

ఈలోగా ఎవరో రివ్వున సైకిలు మీద ఊళ్ళోకెళ్లి ఓకట్ట అగరొత్తులూ, ఓ కొబ్బరికాయా పట్టుకొచ్చారు. కాయ కొట్టి, అగరవత్తులు వెలిగించి చీకట పడుతుండగా అందరూ ఊళ్ళోకి తిరుగుముఖం పట్టారు.

రాత్రి ఏడున్నరకి భోజనంచేస్తుండగా శాస్త్రిగారికి మనవడు చెప్పేడు. ఆయన గజం బద్ద మింగినట్టయిపోయారు. వెంటనే కంగారు కూడా పడ్డారు. చెయ్యి కడుక్కుంటూనే మనవణ్ణి బలరామరాజుగారి దగ్గరికి తరిమేరాయన. వివరాలన్నీ విన్న తరువాత బెంగతో, ఆనందంతో ఆయనకి రాత్రి నిద్రపట్టలేదు.

ఉదయం ఎనిమిదవుతుండగా కర్రసాయంతో శాస్త్రిగారు రాజుగారి మెట్ల ముందు నుంచున్నారు. పూజ అయి వరండాలోకి వచ్చిన రాజుగారికి ఉదయపుటెండలో మెట్లముందు పండిపోతున్న శాస్త్రిగారు కనిపించారు.

“ఎంతమాట, మీరు కవురు జెయ్యకపోయారా, నేను ఒద్దును గదా. దాహంగాని పుచ్చుకుంటారా?”

కొయ్య కుర్చీలో వెనక్కి వాలి స్థిమితపడి, దాహం వద్దని చెప్పి మాట్లాడ్డం ప్రారంభించారు శాస్త్రిగారు.

“వయసులో చిన్నవారైనా మీ యెడలనాకున్న గౌరవంవేరు. మీ తండ్రి గారూ, మా తండ్రిగారూ ఎంత కలివిడిగా ఉండేవారో మనకి తెలియందిగాదు.”

“ఎంతమాట! ఇద్దరూ కుర్రాళ్లలాగ కాశీ ఎళ్ళోచ్చేరు గదా”

ఇద్దరూ నవ్వుకున్నారు.

“మీకు ఆలయం గురించీ, లింగ ప్రతిష్ఠాపన గురించీ ముఖ్యమైన భోగట్టా చెప్పాలని వచ్చేను”

అంతావిని రాజుగారు విశ్వేశ్వరం గారి గురించి కదిపేరు.

“అయితే, కొంతకాలం క్రితం ఒహాయన సన్యాసం తీసుకొని కాశీ వెళ్ళిపోతే, కారణాంతరాల వల్ల తాత్కాలికంగా కొంపెల్లవారికి అర్చకత్వం దొరికింది. వారి అఘోరింపు అదీ. మీకు కావాలంటే ప్రమాణాలు చూపిస్తాను. వారికి ఇక్కడ ఎటువంటి ప్రమేయమూ లేదు”

రాజుగారు ఇరకాటంలో పడ్డారు. గంట తరువాత శాస్త్రిగారు ధైర్యంగా ఇల్లు చేరేరు. మధ్యాహ్నం రాజుగారు టీ తాగుతుండగా విశ్వేశ్వరంగారొచ్చేరని చెప్పేరు.

వారం తిరిగొచ్చేసరికి ఊరు వాలకం మారిపోయింది. శాస్త్రిగారింటి నుంచి రాజుగారింటికి, విశ్వేశ్వరంగారింటి నుంచి రాజుగారింటికి కాలిబాట లేర్పడ్డాయి. శివలింగం నెత్తిమీద కొబ్బరాకులతో చిన్నపందిరి ఏర్పడింది. నిత్యం ఎవరో కొబ్బరికాయలు కొట్టడం, అగరొత్తులు వెలిగించడం జరుగుతోంది.

ఊరంతా రెండు స్కంధారావాలుగా విడిపోయింది. కొంపెల్లవారికి, ముదిగొండవారికి మధ్య గాలే భగ్గుమంటోంది. ఎన్నికలు కూడా కనుచూపు మేరలో ఉండటంతో రెండు పక్షాలు సమర్థించాయి. క్రమంగా సమస్య ఎన్నికలయ్యే వరకూ పరిష్కారం అవదేమోనని కొందరు అనుమానించారు. మొత్తానికి, కాకులు మామూలుగా అన్ని ఇళ్ళ మీదా నిప్పుక్షపాతంగా వాలుతున్నా ఊరు పెనంలా మాడుతోంది. రాజుగారికి దానిమీద కోపీనంతో కూచున్నట్టుంది. తన పక్షం అవకపోతే శ్రీశైలం వెళ్ళి ప్రాయోపవేశం చేస్తాననీ శపథం చేశారు శాస్త్రిగారు. ఈలోగా శివలింగం వెనక శాసనం కూడా ఉందని తెలిసి పోయింది. అందరికీ.

ఏవీ దిక్కుతోచని స్థితిలో రాజుగారికిచటుక్కున కృష్ణమూర్తి మేస్టారు జ్ఞాపకం వచ్చేరు. మేస్టారు కుమారపురానికి ఇంచుమించుగా ధౌమ్యులవారు. ఉపాయం ఆయన చెప్పాల్సిందే.

“నేను మాత్రం ఏ చెయ్యగలను చెప్పండి? దేవుడి విషయంలో కూడా పార్టీలోచ్చేయి”

“అదిగాదు. ఇద్దరూ ఇలాగే అల్లరిచేస్తే మీ అగ్రహారం ఓట్లు చీలిపోతాయి. మరదాలోచించారా?”

కృష్ణమూర్తిగారు సాయంకాలం బస్సులో తిరిగొచ్చేరు. స్నానం చేసి రాజుగారి దగ్గరికెళ్ళారు. ఇద్దరూ టీ తాగుతుండగా మేస్టారు ఆరంభించారు.

“అయ్యా! పని అయిందని చెప్పలేను. ఇక్కడ లైబ్రరీలో శాసనాల పుస్తకాలున్నాయి. డ్రాక్షారామ శాసనాలన్నీ ఓ పుస్తకంలో, చాళుక్యుల శాసనాలు మరోచోటా వున్నాయి. మన ఊరి శాసనం మాత్రం లేదు”

“ఎంచేతంటారు!”

“అది హైదరాబాదులో గాని దొరకదు”

“హూ!”

“ఫరవాలేదు. హైదరాబాదు పురావస్తు శాఖలో ఒకరికి ఉత్తరం రాయించాను. వెంటనే జవాబొస్తుంది. ఆ, మరోమాట. రాజమండ్రిలో రెడ్డిగారనీ ఆ శాఖకి సంబంధించిన మనిషి. ఆయన్ని గూడాకలిశాను..”

“ఏవంటాడు?”

“ఆయన మాత్రం, ఆలయం మాత్రం పాతదే. మిగతా వివరాలు తెలీవన్నాడు. సరే ఏవో రాతలున్నాయి గదా. వారిని ఆదివారం ఓసారి రమ్మన్నాను. ఆదివారం పదవ్యకుండా వస్తానన్నారు”

“మంచి పని చేశారు. వారికి భోజనం మనింటోనే. గట్టు మీదికి వీరిగాణ్ణి సైకిలిచ్చి పంపుతాను”

శనివారం ఉదయానికల్లా దైవికంగా రాజమండ్రినుంచి ఉత్తరం వచ్చింది. క్రీ.శ. 1625 కుమారపురశాసనం పాఠం అక్షరాలా శాస్త్రిగారు చెప్పినట్టే వుంది. రాజుగారు ఇక మానసికంగా శాస్త్రిగారి పక్షం వహించారు. ఓట్లు ఎన్ని చీలే అవకాశం ఉందో ఆయన లెక్క వేసేసుకున్నారు. పైగా శాస్త్రిగారు “ఒయసులో పెద్దవారు గదా” ఊరు మరోసారి ఉడికిపోయింది.

ఆదివారం వీరిగాడు రెడ్డిగార్ని సైకిలెక్కించుకుని రోడ్డు పక్కన తాత్కాలిక శివాలయం దగ్గర దింపేడు. అప్పటికే జనం పోగయ్యారు. రాజుగార్ని, మేస్టార్ని చూసి జనం దూర దూరంగానే ఉన్నారు. సైకిలు దిగ్గానే, మేస్టారు రెడ్డిగార్ని అందరికీ పరిచయం చేశారు.

శివలింగాన్ని పరీక్షగా ఓసారి చూసి రెడ్డిగారు బిందెడునీళ్ళు తెప్పించారు. అభిషేకం తరువాత శివలింగం శుభ్రం అయింది. మోకాళ్ల మీద వంగి లింగాన్ని వెనక్కి తిప్పి వాల్చిబ్రష్తో శుభ్రం చేసి తెల్లటి పౌడర్ చల్లారు రెడ్డిగారు. పది గజాల అవతల జనం బలవంతంగా ఊపిరి పీల్చుకుంటున్నారు. గుసగుసలు తప్ప మాటలు లేదు. తెల్లటి పొడి వేపు చూస్తూ కాసేపు రెడ్డిగారు అలాగే ఉండిపోయి, లేచి నుంచిని ఇవతలకి వచ్చారు.

“చూశారా?”

“ఆ. రండి. అదేనా ఆలయం?”

ఉత్కంఠతో రాజుగారికి ఊపిరితిత్తులు బద్దలౌవుతున్నాయి. కృష్ణమూర్తిగారి కుూడా వాతావరణ ప్రభావం సోకింది. అయినా ఇద్దరూ ఏవీ మాటాడలేదు. ముగ్గురూ ముందు నడుస్తుండగా వెనక జనం. శివాలయం చూసి వస్తూండగా ఆపుకోలేక అడిగేశారు రాజుగారు.

“ఆ లింగం ఈ గుడిదేనంటారా?”

రెడ్డిగారు సమాధానం చెప్పలేదు. ముగ్గురూరాజుగారంటికి వెళ్ళేరు. చెప్పులు విడిచి కాళ్ళు కడుక్కుని వరండాలో కుర్చీలో కూచున్నారు. కొంతమంది జనం ఓపిగ్గా బయటే నుంచున్నారు. రెండో పార్టీ మనిషి అప్పుడే విశ్వేశ్వరంగారింటికి సగౌరవంగా వర్తమానం వెళ్ళేడు.

రెడ్డిగారు నిశ్శబ్దంగా గోడమీది రాజుగారి యవ్వనంలో ఫోటో చూస్తున్నారు. ఇంక ఉండబట్టలేక కృష్ణమూర్తిగారు అడిగేశారు.

“లింగంవెనక ఏవేనా రాసి ఉందంటారా?”

“ఉంది”

“ఆహా! ఏవని రాశారో?”

రెడ్డిగారు మేస్తూరి వేపు ఓసారి చూసి, వచ్చే నవ్వు కష్టం మీద ఆపుకుంటూ అన్నారు.

“తారు పూర్తిగా పోలేదు, కనిపిస్తోంది. ఒకటి బై నాలుగు”

14-2-90 ఆంధ్రప్రభ సచిత్ర వారపత్రిక

